



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 15-04-2026

സമയം 06.45 AM

പ്രധാന വാർത്തകൾ

- തമിഴ്നാട്ടിൽ തിരഞ്ഞെടുപ്പ് പ്രചാരണത്തിൽ പങ്കെടുക്കുന്നതിന് പ്രധാനമന്ത്രി നരേന്ദ്ര മോദി ഇന്ന് തിരുവനന്തപുരത്ത് എത്തും. നഗരത്തിൽ ഗതാഗത നിയന്ത്രണം ഏർപ്പെടുത്തി.
- ഐശ്വര്യത്തിന്റെയും സമൃദ്ധിയുടെയും പ്രതീകമായി ഇന്ന്, വിഷു. കണികണ്ടുണർന്ന് മലയാളികൾ.
- പാർലമെന്റിന്റെ മൂന്ന് ദിവസത്തെ പ്രത്യേക സമ്മേളനം നാളെ മുതൽ.
- SSLC, ഹയർസെക്കൻഡറി പരീക്ഷ മൂല്യനിർണ്ണയം നാളെ ആരംഭിക്കും.
- ബിഹാർ മുഖ്യമന്ത്രിയായി BJP നേതാവ് സമ്രാട്ട് ചൗധരി ഇന്ന് അധികാരമേൽക്കും.
- IPL ക്രിക്കറ്റിൽ കൊൽക്കത്ത നൈറ്റ് റൈഡേഴ്സിനെതിരെ ചെന്നൈ സൂപ്പർ കിംഗ്സിന് 32 റൺസ് ജയം.

വാർത്തകൾ വിശദമായി

തമിഴ്നാട്ടിലെ തിരഞ്ഞെടുപ്പ് പ്രചാരണ പരിപാടികളിൽ പങ്കെടുക്കുന്നതിന് മുതിർന്ന ബിജെപി നേതാവും പ്രധാനമന്ത്രിയുമായ നരേന്ദ്ര മോദി ഇന്ന് തിരുവനന്തപുരത്തെത്തും. ഇവിടെ നിന്ന് ഹെലികോപ്റ്റർ മാർഗമാണ് അദ്ദേഹം തമിഴ്നാട്ടിലെ നാഗർകോവിലിലേക്ക് തിരികുക. നാഗർകോവിലിൽ പ്രധാനമന്ത്രി വമ്പിച്ച റോഡ് ഷോ നടത്തുമെന്ന് ബിജെപി നേതാവ് പൊൻ രാധാകൃഷ്ണൻ അറിയിച്ചു.

ഉച്ചയ്ക്ക് മൂന്ന് മണിക്ക് വേപ്പമുട് ജംഗ്ഷനിലെ കാമരാജ് പ്രതിമയിൽ നിന്ന് റോഡ് ഷോ ആരംഭിക്കും. ക്ലോക്ക് ടവർ, ജീവ പ്രതിമ, അണ്ണാ പ്രതിമ വഴി കടന്നുപോകുന്ന പ്രകടനം വടശേരിയിലെ എം ജി ആർ പ്രതിമയ്ക്ക് സമീപം സമാപിക്കും.

ശനിയാഴ്ച കോയമ്പത്തൂരിലും പ്രധാനമന്ത്രി തിരഞ്ഞെടുപ്പ് പ്രചാരണത്തിനായി എത്തും.



പ്രധാനമന്ത്രിയുടെ സന്ദർശനത്തോടനുബന്ധിച്ച് ഇന്ന് തിരുവനന്തപുരം നഗരത്തിൽ കർശന ഗതാഗത നിയന്ത്രണം ഏർപ്പെടുത്തി. രാവിലെ 11.30 മുതൽ രാത്രി 7 മണി വരെയാണ് നഗരത്തിൽ നിയന്ത്രണങ്ങൾ. പ്രധാനമന്ത്രി കടന്നുപോകുന്ന പാതയുടെ ഇരുവശങ്ങളിലും വാഹനങ്ങൾ പാർക്ക് ചെയ്യുന്നത് കർശനമായി നിരോധിച്ചു..

വിമാനത്താവളം, തമ്പാനൂർ, ചാക്ക, കിള്ളിപ്പാലം തുടങ്ങിയ പ്രധാന റോഡുകളിൽ ഗതാഗതം വഴിതിരിച്ചുവിടും. ശംഖുമുഖം - എയർപോർട്ട് റൂട്ടിൽ ഉച്ചയ്ക്ക് 2 മുതൽ 4 വരെയും വൈകിട്ട് 6 മുതൽ 7 വരെയും വാഹനങ്ങൾ അനുവദിക്കില്ല. ഡോമസ്റ്റിക് എയർപോർട്ടിലേക്ക് പോകേണ്ടവർ ചാക്ക - ഈഞ്ചക്കൽ - വലിയതുറ വഴി യാത്ര ക്രമീകരിക്കണമെന്ന് അധികൃതർ അറിയിച്ചു.



പ്രധാനമന്ത്രി നരേന്ദ്ര മോദി ഒരു ദിവസത്തെ സന്ദർശനത്തിന് ഇന്ന് കർണാടകയിലെത്തും. മണ്ഡ്യ ജില്ലയിലെ ശ്രീ ക്ഷേത്ര ആദിച്ചുഞ്ചനഗിരിയിൽ നിർമ്മിച്ച ശ്രീ ഗുരു ദൈരവൈക്യ മന്ദിരം അദ്ദേഹം ഉദ്ഘാടനം ചെയ്യും.

മുൻ പ്രധാനമന്ത്രി എച്ച് ഡി ദേവഗൗഡയ്ക്കൊപ്പം ഒരു പുസ്തക പ്രകാശന ചടങ്ങിലും അദ്ദേഹം പങ്കെടുക്കും.



രാഷ്ട്രപതി ദ്രൗപദി മുർമു ഇന്ന് മഹാരാഷ്ട്രയിൽ വിവിധ പരിപാടികളിൽ പങ്കെടുക്കും. നാഗ്പൂർ എയിംസിന്റെ രണ്ടാമത് ബിരുദദാന ചടങ്ങിൽ മുഖ്യാതിഥിയായി പങ്കെടുക്കുന്ന അവർ 210 വിദ്യാർത്ഥികൾക്ക് ബിരുദവും സ്വർണ്ണ മെഡലുകളും സമ്മാനിക്കും.



ഐശ്വര്യത്തിന്റെയും സമൃദ്ധിയുടെയും പ്രതീകമായി ലോകമെമ്പാടും മലയാളികൾ ഇന്ന് വിഷു ആഘോഷിക്കുന്നു. ഓട്ടുരുളിയിൽ ഒരുക്കിവെച്ച കണി കണ്ടാണ് മലയാളികൾ വിഷു ആഘോഷത്തിലേക്ക് കടന്നത്.

ഒരു റിപ്പോർട്ട്:

.....വോയ്സ്.....

പ്രകൃതി മഞ്ഞപ്പട്ടുടുത്തൊരുങ്ങിയ മേടമാസത്തിലെ പുലർവേളയിൽ പുത്തൻ പ്രതീക്ഷകളുമായാണ് മലയാളികൾ വിഷുവിനെ വരവേറ്റത്. സാധാരണയായി മേടം ഒന്നിനാണ് വിഷു ആഘോഷിക്കാറുള്ളതെങ്കിലും ഇത്തവണ ജ്യോതിശാസ്ത്രപരമായ പ്രത്യേകതകളാൽ മേടം രണ്ടിനാണ് ആഘോഷം. സൂര്യൻ മീനം രാശിയിൽ നിന്ന് മേടം രാശിയിലേക്ക് സംക്രമിക്കുന്ന മേട സംക്രമണം ഇന്നലെ രാത്രിയായിരുന്നു. ഇതിനാലാണ് സംക്രമണത്തിന് ശേഷമുള്ള ആദ്യ സൂര്യോദയമായ ഇന്ന് വിഷു ആഘോഷിക്കുന്നത്.

നിലവിളക്കിന്റെ സ്വർണ്ണപ്രഭയിൽ വാൽക്കണ്ണാടിയും കണിവെള്ളരിയും കൃഷ്ണവിഗ്രഹവും ചേർന്നൊരുക്കിയ വിഷുക്കണി ദർശനത്തോടെയാണ് പുലർകാലം വിരിഞ്ഞത്. വീടുകളിൽ മുതിർന്നവർ കുട്ടികൾക്ക് വിഷുക്കൈനീട്ടം നൽകി സ്നേഹം പങ്കുവെച്ചു. പടക്കം പൊട്ടിച്ചും പൂത്തിരികൾ കത്തിച്ചും കുട്ടികളും ആഘോഷത്തിമർപ്പിലാണ്. അകത്തളങ്ങളിൽ വിഭവസമൃദ്ധമായ വിഷുസദ്യ ഒരുക്കുന്ന തിരക്കിലാകും വീട്ടമ്മമാർ. കയ്പും മധുരവും ചേർന്ന വിഷുക്കട്ടയും പ്രഥമനും ഉപ്പേരികളും മലയാളിക്ക് ആഘോഷത്തിന്റെ മധുരം കൂട്ടും. സംസ്ഥാനത്തെ പ്രമുഖ ക്ഷേത്രങ്ങളിലെല്ലാം പുലർച്ചെ മുതൽ വിഷുക്കണി ദർശനത്തിന് വൻ ഭക്തജനത്തിരക്ക് അനുഭവപ്പെട്ടു.



മുഖ്യമന്ത്രി പിണറായി വിജയൻ വിഷു ആശംസകൾ നേർന്നു. നന്മയുടെയും മാനവികതയുടെയും മൂല്യങ്ങൾ നെഞ്ചോടു ചേർത്ത് കൂടുതൽ കരുത്തോടെ മുന്നോൻ വിഷു ആഘോഷങ്ങൾ പ്രചോദനമാകട്ടെയെന്ന് മുഖ്യമന്ത്രി ആശംസിച്ചു.



ശബരിമലയിൽ വിഷുദിനത്തിൽ അയ്യനെ ദർശിച്ച് കണികണ്ട് വിശ്വാസികൾ. പുലർച്ചെ നാലിന് നടതുറന്ന് ആരംഭിച്ച വിഷുക്കണിദർശനം അൽപസമയത്തിനകം അവസാനിക്കും.

പത്തനംതിട്ടയിൽ നിന്ന് ശ്രീജി എസ് ശ്രീധർ...

.....വോയ്സ്.....

സന്നിധാനത്ത് തീർത്ഥാടകർക്ക് സായുജ്യമേകി പുലർച്ചെ നാലിനുശേഷം വിഷുകണി ദർശനം ആരംഭിച്ചു.

ദേവനെ കണികാണിച്ചശേഷമാണ് ഭക്തർക്ക് വിഷുകണിദർശനം ആരംഭിച്ചത്.

രാവിലെ ഏഴുവരെ കണി ദർശനം തുടരും. തന്ത്രിയും മേൽശാന്തിയും ഭക്തർക്ക് വിഷുകൈനീട്ടവും നൽകുന്നുണ്ട്.

നല്ല തിരക്കാണ് സന്നിധാനത്ത് അനുഭവപ്പെടുന്നത്. രാവിലെ 8 മുതൽ 11 വരെയാണ് നെയ്യഭിഷേകം. 18 വരെ നടതുറന്നിരിക്കും



ഗുരുവായൂർ ക്ഷേത്രത്തിൽ വിഷുകണി ദർശനം നടത്തി ആയിരങ്ങൾ. പുലർച്ചെ 2:55 മുതൽ 3:55 വരെയായിരുന്നു കണി ദർശനം.

ക്ഷേത്ര ദർശനം പൂർത്തിയാക്കി ഭക്തർ വിഷു സദ്യയിലും പങ്കുചേർന്നാണ് മടങ്ങുക. തിരക്ക് കണക്കിലെടുത്ത് വിപുലമായ സുരക്ഷാ ക്രമീകരണങ്ങളാണ് ക്ഷേത്രത്തിൽ ഒരുക്കിയിരുന്നത്.



വിഷുകണി ദർശനത്തിനായി കണ്ണൂർ ജില്ലയിലെ പ്രധാന ക്ഷേത്രങ്ങളിലെല്ലാം വലിയ തിരക്കാണ് അനുഭവപ്പെടുന്നത്. കടലായി ശ്രീകൃഷ്ണ ക്ഷേത്രം ചെറുകുന്ന് അന്നപൂർണ്ണേശ്വരി ക്ഷേത്രം, തളിപ്പറമ്പ് രാജരാജേശ്വര ക്ഷേത്രം, തലശ്ശേരി തിരുവങ്ങാട് ശ്രീരാമസ്വാമി ക്ഷേത്രം തുടങ്ങിയ ക്ഷേത്രങ്ങളിൽ അതിരാവിലെ മുതൽ വിഷുകണി ദർശനത്തിനായി നിരവധി ഭക്തരാണ് എത്തിക്കൊണ്ടിരിക്കുന്നത്.



വിഷുദിനത്തിൽ കാസർഗോഡ് ജില്ലയിലെ ക്ഷേത്രങ്ങളിലും വൻ ഭക്തജനത്തിരക്ക് അനുഭവപ്പെട്ടു. ഉത്തര മലബാറിലെ പ്രസിദ്ധ ക്ഷേത്രമായ നീലേശ്വരത്തെ മന്ദം പുറത്ത് കാവിലും , തളിയിൽ നീലകണ്ഠേശ്വര ക്ഷേത്രത്തിലും കാഞ്ഞങ്ങാട്ടെ മടിയൻ കൂലോം ക്ഷേത്രത്തിലും മധൂർ ക്ഷേത്രത്തിലും അതി രാവിലെ തന്നെ വൻ ഭക്തജനത്തിരക്കാണ് അനുഭവപ്പെട്ടത്.



കോഴിക്കോട് വലിയങ്ങാടിയിലെ ഫുഡ് ഗ്രെയിൻസ് ആൻഡ് പ്രോവിഷൻസ് മർച്ചന്റ് അസോസിയേഷൻ അംഗങ്ങളുടെ സ്ഥാപനങ്ങൾക്ക് ഇന്ന് അവധി നൽകി. വിഷു പ്രമാണിച്ചാണ് അവധി.



പാർലമെന്റിന്റെ പ്രത്യേക സമ്മേളനം നാളെ ആരംഭിക്കും. ശനിയാഴ്ച വരെ മൂന്ന് ദിവസങ്ങളിലായാണ് സമ്മേളനം ചേരുക. വനിതാ സംവരണ ബിൽ അവതരിപ്പിക്കുന്നത് ഉൾപ്പെടെ സുപ്രധാന നടപടിക്രമങ്ങൾക്കായാണ് പ്രത്യേക സമ്മേളനം ചേരുന്നത്. നാളെ, സമ്മേളനത്തിന്റെ ആദ്യ ദിവസം, പ്രധാനമന്ത്രി നരേന്ദ്ര മോദി ലോക്സഭയെ അഭിസംബോധന ചെയ്യും.



പാർലമെന്റിന്റെ പ്രത്യേക സമ്മേളനത്തിൽ സ്വീകരിക്കേണ്ട നിലപാടുകൾ ചർച്ച ചെയ്യാൻ പ്രതിപക്ഷ കക്ഷിനേതാക്കളുടെ യോഗം ഇന്ന് ന്യൂഡൽഹിയിൽ ചേരും. കോൺഗ്രസ് അധ്യക്ഷൻ മല്ലികാർജ്ജുൻ വാർഗെയുടെ അധ്യക്ഷതയിലാണ് യോഗം.



മാർഷൽ അർജൻ സിംഗിന്റെ 107-ാം ജന്മവാർഷികത്തോടനുബന്ധിച്ച് ഗേറ്റ്വേ ഓഫ് ഇന്ത്യയിൽ ഇന്ത്യൻ വ്യോമസേന ഇന്ന് അനുസ്മരണ പരിപാടി സംഘടിപ്പിക്കും. ഇന്ത്യൻ വ്യോമസേനയുടെ ധാർമ്മികത, പ്രൊഫഷണലിസം, പൈതൃകം എന്നിവ പ്രദർശിപ്പിക്കുന്ന ആചാരപരവും ആകർഷകവുമായ പരിപാടികൾ അനുസ്മരണത്തിൽ ഉണ്ടാകുമെന്ന് വ്യോമസേന അറിയിച്ചു.



SSLC, ഹയർസെക്കൻഡറി പരീക്ഷാ മൂല്യനിർണ്ണയം നാളെ ആരംഭിക്കും. SSLC യ്ക്ക് നാല് ലക്ഷത്തി 14000 കുട്ടികളുടെ 36 ലക്ഷത്തോളം പേപ്പറുകളാണ് മൂല്യനിർണ്ണയം നടത്തേണ്ടത്. 70 കേന്ദ്രങ്ങളിലായി 10,500 അധ്യാപകരാണ് മൂല്യനിർണ്ണയം നടത്തുക.

ഹയർസെക്കൻഡറിയിൽ എട്ട് ലക്ഷത്തി 7000ത്തോളം വിദ്യാർത്ഥികളുടെ 80 ലക്ഷത്തോളം പേപ്പറുകളും VHSE പരീക്ഷയിലെ 30,000ത്തോളം വിദ്യാർത്ഥികളുടെ പേപ്പറുകളുമാണ് മൂല്യനിർണ്ണയം നടത്തുക.



ഭരണഘടനാ ശില്പി ഡോ. ബി ആർ അംബേദ്കറുടെ ജന്മദിനത്തോടനുബന്ധിച്ച് ഇന്നലെ പാർലമെന്റിൽ നടന്ന അംബേദ്കർ ജയന്തി ദിന പരിപാടിയിൽ കോഴിക്കോട് മേമുണ്ട ഹയർ സെക്കൻഡറി സ്കൂളിലെ നാടൻപാട്ട് സംഘം

വിശിഷ്ടാതിഥികളായി പങ്കെടുത്തു. സ്കൂളിലെ പത്താം ക്ലാസ് വിദ്യാർത്ഥികളായ വൈഗ മനോജ്, കൽഹാര, ഒൻപതാം ക്ലാസ് വിദ്യാർത്ഥികളായ വേദലക്ഷ്മി, വൈഗ ലക്ഷ്മി എന്നിവരാണ് പരിപാടിയിൽ പങ്കെടുത്തത്.



ബിഹാർ ഉപമുഖ്യമന്ത്രിയും BJP നേതാവുമായ സാമ്രാട്ട് ചൗധരി ഇന്ന് സംസ്ഥാനത്തിന്റെ പുതിയ മുഖ്യമന്ത്രിയായി സത്യപ്രതിജ്ഞ ചെയ്യും. പട്ടണയിലെ ലോക് ഭവനിൽ രാവിലെ 11 ന് സത്യപ്രതിജ്ഞാ ചടങ്ങ് നടക്കും. ഇതോടെ ബിഹാറിൽ മുഖ്യമന്ത്രി പദത്തിലെത്തുന്ന ആദ്യ ബിജെപി നേതായി അദ്ദേഹം മാറും.

ഇന്നലെ ലോക് ഭവനിൽ ഗവർണ്ണർ സച്ചിദ് അതാ ഹസ്സനൈനുമായി കൂടിക്കാഴ്ച നടത്തിയ ചൗധരി, ഗവൺമെന്റ് രൂപീകരിക്കാൻ അവകാശവാദം ഉന്നയിച്ചിരുന്നു.

രാജ്യസഭയിലേക്ക് തിരഞ്ഞെടുക്കപ്പെട്ടതിനെത്തുടർന്ന് ജെഡിയു അധ്യക്ഷൻ നിതീഷ് കുമാർ ബിഹാർ മുഖ്യമന്ത്രി സ്ഥാനം രാജിവെച്ചതോടെയാണ് സമ്രാട്ട് ചൗധരി മുഖ്യമന്ത്രി പദത്തിൽ എത്തുന്നത്.



ജാതി അധിക്ഷേപത്തിൽ മനംനൊന്ത് ജീവനൊടുക്കിയ അഞ്ചരക്കണ്ടി ദന്തൽ കോളജ് വിദ്യാർത്ഥി നിതിൻ രാജിന്റെ കുടുംബത്തിന് വീട് നിർമ്മിക്കുന്നതിന് തുകയുടെ ആദ്യ ഗഡു കൈമാറി. പ്രതിപക്ഷ നേതാവ് VD സതീശന്റെ നിർദ്ദേശ പ്രകാരം അരുവിക്കരയിലെ UDF സ്ഥാനാർത്ഥി VS ശിവകുമാറാണ് 5 ലക്ഷം രൂപയുടെ ചെക്ക് നിതിന്റെ മാതാപിതാക്കളെ ഏൽപ്പിച്ചത്.



എറണാകുളം ജില്ലയിൽ കുന്നുകര, ചെങ്ങമനാട് എന്നിവിടങ്ങളിൽ ചിക്കുൻ ഗുനിയ കേസുകൾ റിപ്പോർട്ട് ചെയ്യുന്ന സാഹചര്യത്തിൽ ജാഗ്രത പാലിക്കണമെന്ന് ആരോഗ്യവകുപ്പ് അധികൃതർ മുന്നറിയിപ്പ് നൽകി. ഇതുവരെ 9 സ്ഥിരീകരിച്ച കേസുകളും 19 സംശയിക്കുന്ന കേസുകളുമാണ് റിപ്പോർട്ട് ചെയ്തിരിക്കുന്നത്. രോഗബാധിത പ്രദേശങ്ങളിൽ പ്രതിരോധ നിയന്ത്രണ ബോധവൽക്കരണ പ്രവർത്തനങ്ങൾ ഊർജ്ജിതമായി നടന്നുവരികയാണ്.



IPL ക്രിക്കറ്റിൽ, ആതിഥേയരായ ചെന്നൈ സൂപ്പർ കിംഗ്സ്, കൊൽക്കത്ത നൈറ്റ് റൈഡേഴ്സിനെ 32 റൺസിന് പരാജയപ്പെടുത്തി. ചെന്നൈയിലെ MA ചിദംബരം സ്റ്റേഡിയത്തിൽ അഞ്ച് വികറ്റ് നഷ്ടത്തിൽ 192 റൺസ് നേടിയ

ചെന്നൈ സൂപ്പർ കിംഗ്സ്, കൊൽക്കത്തയെ ഏഴ് വിക്കറ്റിന് 160 റൺസിന് പുറത്താക്കി.

ഇന്ന് റോയൽ ചലഞ്ചേഴ്സ് ബെംഗളൂരു, ലഖ്നൗ സൂപ്പർ ജയന്റ്സുമായി ഏറ്റുമുട്ടും. ബെംഗളൂരുവിലെ എം.ചിന്നസ്വാമി സ്റ്റേഡിയത്തിൽ വൈകീട്ട് ഏഴരക്കാണ് മത്സരം.



ഇന്ന് ലോക കലാ ദിനം. കലയും സമൂഹവും തമ്മിൽ ബന്ധം ദൃഢമാക്കുന്നതിനും കലാപരമായ ആവിഷ്കാരങ്ങളുടെ വൈവിധ്യത്തെക്കുറിച്ച് ബോധവൽക്കരണം നടത്തുന്നതിനുമാണ് വിശ്വപ്രസിദ്ധ കലാകാരൻ ലിയോനാർഡോ ഡാവിഞ്ചിയുടെ ജന്മദിനമായ ഏപ്രിൽ 15, ലോക കലാ ദിനമായി ആചരിക്കുന്നത്.



തിരുന്നാവായ നാവാനൂർ ദേവസ്വം നൽകുന്ന പ്രഥമ ശ്രീനാവാനൂർ കീർത്തി പുരസ്കാരത്തിന് നടി ഉർവശി അർഹയായി. ക്ഷേത്രത്തിലെ ഉത്സവാഘോഷത്തിന്റെ ഭാഗമായി 20ന് രാത്രി എട്ടിന് നടക്കുന്ന പ്രത്യേക സമ്മേളനത്തിൽ കോഴിക്കോട് സാമൂതിരിരാജയുടെ പ്രതിനിധി സുജിത് വർമ പുരസ്കാരം സമർപ്പിക്കും. ശിൽപ്പവും 25,000 രൂപയുമാണ് പുരസ്കാരം.



News Editor : സയീദ് അലി ശിഹാബ്
News Reader:അബ്ദുൾ കബീർ
News Team: ഫസ്ന ഫാത്തിമ
DEO : സി കെ സുബോധ്

